

పెనమూ - పాయియా

నరహారికి మనసు మనసులో లేదు. ఒకటే తహతహలాడి పోతున్నాడు. రెక్కలు కట్టుకున్నట్టుగా ఎగిరి వెళ్ళి మునిసిపల్ గెస్ట్ హౌసులో వాలిపోవాలని వుందతనికి! కానీ అంతలో ఒక సందేహం. వెళ్ళిన సమయానికి వసుంధర ఒంటరిగా వుండకపోతే?

మనసులో ఎన్నో కోరికలుంటాయి. చుట్ట జుట్టుకుని పుట్టలో నిద్రపోయే పాముల్లాంటివి కొన్ని. వాటిని లేపనే గూడదు. లేచాయంటే, యిక వాటిని సముదాయించడం కష్టం.

ఇప్పుడు నరహారి కెదురైవున్న పరిస్థితి అదే!

ఆరోజు ఉదయం నరహారి, పాపం మామూలుగానే నిద్రలేచాడు. అతడు చేసిన నేరం నిద్ర లేవగానే ప్రక్క వీధిలో వున్న చందమామ హేర్ డ్రెస్సింగ్ సెలూనుకు వెళ్లడం మాత్రమే! ముఖానికి దట్టంగా నురగ పట్టించుకుని, ధ్రువపు ఎలుగుబంటిలా కుర్చీలో కూర్చున్న భాగోతం అప్పల్రాజు నిలువుటద్దంలో నుంచే నరహారి రాకను పసిగట్టాడు. కత్తిని పట్టుకున్న మంగలి చేతిని వెనక్కి నెడుతూ “ఏమోయ్ నరహారీ! రావయ్యా, రా! నీకొక మంచి వర్తమానం!” అన్నాడు.

రంగనగరమనే ఆ బస్టిలో నరహారికున్న పదిపదిహేను మంది వేడుక చెలికాళ్లలో అప్పల్రాజు ఒకడు. ఆవేడుక చెలికాళ్ల దృష్టిలో నరహారి 'ప్రిన్స్ ఆఫ్ వేల్స్'తో సమానం. చాలాకాలం మునిసిపల్ కౌన్సిలర్ గా వుండి, వెంట్రుకవాసిలో చేర్మన్ గాకుండా పోయిన మోహనరంగం గారి ఏకైక పుత్రుడు నరహారి. కార్యకర్తలుంటేనే గదా నాయకుడు! అందుకని నరహారి తన చిన్నతనం నుంచే మొదలుపెట్టి, అప్పల్రాజు లాంటి వాళ్లని మచ్చికచేసి పెట్టుకున్నాడు. వాళ్లు అనేక విషయాల్లో అనేక విధాలుగా నరహారికి తోడ్పాటు చేస్తూవుంటారు. ఆసక్తికరమైన వార్తల్ని చేరవేయడం, రాయబారాలు నడపడం, అవసరమైతే నరహారి తరపున భుజ బలాన్ని ప్రదర్శించడం - యిలాంటి విద్యలు వాళ్లకు కొట్టిన

పిండి. అందుకు ప్రతిఫలంగా అయిదూ పదీ దగ్గరినుంచీ, మందు పార్టీదాకా రకరకాల సన్మానాలను ఆశిస్తూ వుంటారు.

“ఏమిటా బాబూ! చెప్పరా చంపక!” అన్నాడు నరహరి.

అప్పల్రాజుకు పెద్దచిక్కే వచ్చి పడింది. విషయాన్ని మంగలి నారాయణకు తెలియనివ్వడమంటే, డప్పుకొడుతూ ఊళ్లో చాటింపు వేయడమన్నమాట! అందువల్ల వర్తమానం అతడికి బోధపడగూడదు. నరహరికి మాత్రం అర్థం కావాలి.

“చెబుతానుండు, చెబుతానుండు” అన్నాడు అప్పల్రాజు. అతడికి తెలుసు ‘ఆత్రగాడికి ఆకులో పెడుదువుగానీ, నాకు మాత్రం నేల పైన్నే పెట్టు’ అనే వాటం నరహరిది. అతడు ఆలస్యాన్ని భరించలేడు.

అయితే అప్పల్రాజు బుర్ర సామాన్యమైనదేమీగాదు. గూఢంగా మాట్లాడడానికి టకీమని అతడొక ఉపాయం కనిపెట్టేశాడు.

“వనము సుందరమైనది ధరణీతలంలో - తెలిసిందా? నాలుగక్షరాలు మాత్రం ఏరుకో!”

‘వనము సుందరమైనది ధరణీతలంలో’ రెండు మూడు సార్లు వునశ్చరణ చేసుకోగానే నరహరి బుర్రలో మెరుపు మెరిసింది. “ఓహో, అట్లాగా! తెలిసిందిలే! వాక్యానికి కర్తేమిటో తెలిసింది. క్రియ సంగతి చెప్పు” అన్నాడు.

“ఏముంది? అరుదెంచింది”. వచ్చింది అంటే నారాయణ తెలుసుకుంటాడు.

“ఎప్పుడు? ఎక్కడ? ఎట్లా?” పైకొన్న ఉద్యోగంలో నోటికొచ్చిన ప్రశ్నలన్నీ గుప్పించాడు నరహరి.

అప్పల్రాజు కంప్యూటర్ బుర్ర మరింత చురుగ్గా పనిచేసింది “పూర్వార్థగోళంలోని వాళ్లు పశ్చిమార్థ గోళాన్ని పాతాళమనుకుంటారు గదా! ఇప్పుడీ కర్త ఆగమనం ఆ పాతాళం నుంచే! ప్రస్తుత మకాం స్థానిక పురపాలక సంఘ విశ్రాంతి మందిరం!”

నరహరి తలపంకించాడు - వసుంధర అమెరికా నుంచీ వచ్చిందన్న మాట! అయితే ఎప్పుడొచ్చింది, ఎందుకొచ్చింది, ఎన్నాళ్ళుంటుంది, యివన్నీ అవశ్యంగా తెలుసుకోవలసిన వివరాలు.

అందులో ఎందుకొచ్చిందన్న అంశం మాత్రం నరహరికి చాలా ఆసక్తిదాయకంగా వుంది. తల్లిపోవడంతో వసుంధరకీ పట్నంతో వుండిన లంకె తెగిపోయింది. అమెరికా ఛాన్సు రావడంతో చేస్తూ వుండిన ఉద్యోగం వదలిపెట్టేసింది. స్నేహితురాండ్రు వుంటారు గదా అనొచ్చు. ఉండే వుంటారు. కానీ వాళ్ల కోసం సముద్రాలు దాటి, దేశాలు దాటి

యింత దూరం వస్తుందా? అబ్బే, అంతకంటే బలీయమైన ఆకర్షణ ఏదో యిక్కడుండాలి. ఏమిటది?

ఈ ప్రశ్నకు సదుత్తరమేమిటో నరహరికి తెలిసినట్టే వుంది.

ఇప్పుడైతే దూరమైపోయిందిగానీ, ఒకప్పుడు వసుంధర తన అరచేతిలోని మలాకా జాంపండు తన చుట్టూరా పల్లీలు కొడుతూ తిరిగిన ప్రేమపక్షి. కాదని బుకాయించడమంటే మాటలా! ఆమె రాసిన ఉత్తరాలు దాఖలాగా వున్నాయి సరేనయ్యా! అనుకున్నవన్నీ జరిగి పోతాయా జీవితంలో? కోరిక నెరవేరకపోవడం వల్ల వసుంధర బాగా క్రుంగిపోయింది. స్వస్థలాన్నే గాక స్వదేశాన్నే వదలి పెట్టింది. కానీ పాత జ్ఞాపకాలు వూరకుంటాయా? అవి వెన్నంటి తరిమి తరిమి చీకాకు పరిచి వుంటాయి. ఊపిరి సలుపుకోలేక యిప్పుడిలా పరతెంచి వచ్చేసింది...

'చూడు నరహరి! అమెరికా వెళ్లింది నా బొందే గానీ, నా మనసుగాదు. మనసు యిక్కడే వుండిపోయింది. కన్ను మూసినా తెరిచినా నువ్వే కనిపించేవాడివి. ఏకాంతంలో నీ మాటలే వినిపించేవి. దారి తెలియని అగాధంలో పడిపోయినట్టుగా నిరాశ, నిస్పృహ, అసంతృప్తి నన్ను వేపుకు తిన్నాయి. బ్రతుకంతా ఎండమావిలా అయిపోయిందనుకో! ఆత్మీయత కోసం, ఆప్యాయతకోసం ముఖం వాచి, యిలా వచ్చేశాను. నువ్వు కనిపించావు. అంతేచాలు!' అంటూ తన ఒడిలో వాలిపోయిన వసుంధరను ఓదారుస్తున్నట్టుగా పగటి కలకంటున్న నరహరి 'అయిపోయింది. ఏమోయ్ నరహరి! నేను వెళ్లొద్దనా మరి' అంటూ అప్పల్రాజు కుర్చీలో నుంచీ దిగేసరికి, ఉలిక్కి పడ్డట్టుగా వాస్తవిక జగత్తులోకి వచ్చేశాడు.

అప్పల్రాజు వెంట మెట్లుదిగి, రోడ్డుపైకి వెళ్లక అడిగాడు - "కాదురా అప్పల్రాజు! వచ్చిన వసుంధర గెస్టుహౌసులో ఎందుకు దిగిందిరా? స్నేహితులెవరూ లేరా?"

"ఉంటే మాత్రం! మొగుడితో బాటుగా వచ్చింది స్నేహితుల యింట్లో దిగుతుందా? అంతగా ఎవరైనా పిలిస్తే, ఏ లంచికో సప్పరుకో వెళ్లి వచ్చేస్తుంది గానీ..."

"ఏమిటేమిటి? వసుంధరకు మొగుడా?" వినరాని మాట ఏదో విన్నట్టుగా వెక్కస పడిపోయాడు నరహరి. అతడి ముఖ లక్షణాలిప్పుడు ఆముదం తాగినంత చీదరగా వున్నాయి.

"భలేవాడివే! కూలోడికి గూడా మగబిడ్డా, అనేలాగున్నావు. అమెరికా వెళ్లి ఉద్యోగం సంపాదించుకోగలిగింది, అక్కడొక మొగుణ్ణి సంపాదించుకోలేక పోతుందా? మన ఇండియనేలే, అమెరికా వాడేం కాదు. అసిస్టెంట్ ప్రొఫెసరుగా వున్నాడట! ఒక రీసెర్చి ప్రాజెక్టు పైన భారతదేశమంతటా పర్యటించాల్సి వచ్చి, యిలా భార్య సమేతంగా బయల్దేరి వచ్చేశాడట..."

“అవునూ, యింతటి భోగట్టా నువ్వెలా సేకరించావురా అప్పలాజు?” విస్తుపోతూ అడిగాడు నరహరి.

“రిటయిర్డ్ హెడ్కాస్టరు జగ్గారావు గారుండడం మా వీధిలోనే గదా! రిటయరయ్యక ఆయన పెద్ద పబ్లిక్ రిలేషన్ ఆఫీసరై కూచున్నాడు. రోడ్డుంట ఎవరైనా వెళుతుంటే అరగంటసేపు నిలిపి మాటాడ్డమే పని. ఆయన ఎవరితోనో చెబుతుంటే విన్నాను...”

దొరికి దొరికి వసుంధరకు ప్రొఫెసరే దొరికాడా? ప్రొఫెసర్లు వట్టి మతిమరుపు మనుషులని ఎవరికి తెలియదు? మునుపటి కెవడో ప్రొఫెసరు వర్షంలో పోస్టాఫీసుకు వెళ్తూ ముడిచిన గొడుగును చంకలో పెట్టుకుని, కవరు తలకడ్డంగా పట్టుకున్నాడట. ఎంతసేపైనా పుస్తకాలు, పరిశోధనలేగాని వాళ్లకు ప్రాపంచిక విషయాలపైన ఆసక్తి వుండదట. అలాంటి వాణ్ణి కట్టుకున్న ఆడదానికి ఏం సుఖముంటుంది? ‘ఏమండీ! సినిమా కెళ్దామండీ’ అంటే, ‘టి.వి. చూస్తే పోలా’ అంటాడేమో! ‘షాపింగుకు వెళ్దామండీ’ అంటే, ‘నేను చదువుకోవాలి. నువ్వు వెళ్ళిరారాదు’ అంటాడేమో! అతగాడితో వేగలేక వసుంధరకు మతిపోయి వుంటుంది. స్వదేశానికి రావడంలో ఆమె ఉద్దేశం పోయిన మతిని ప్రోది చేసుకోవడమే అయివుండాలి...

“బాబుగారూ! షేవింగు కానివ్వకుండానే వెళ్లిపోతున్నారా?” అంటూ మంగలి నారాయణ ఎలుగెత్తి పిలిచేదాకా నరహరి ఈ లోకంలో లేడు. ఇల్లలుకుతూ పేరు మరచిన ఈగలా తయారైనందుకు సిగ్గు పడిపోతూ అతడు సెలూన్లోకి తిరిగి వెళ్లాడు. నున్నగా ముఖం గీకించుకుని, ఆఘమేఘాలపైన యింటికొచ్చి వాలాడు. తొందర తొందరగా స్నానపానాలు ముగించాడు. వెంటనే తన గదిలోకి దూరి ఫోనుతో కలయబడ్డాడు.

గెస్ట్ హౌసు అటెండరు రామ్మూర్తి గూడా నరహరి ఆశ్రిత కోటిలోనివాడే! “మీరాసార్! నమస్కారం. ఏంకావాలి? రూమేదైనా...”

“అబ్బే, కాదులేవోయ్! చిన్న ఇన్ ఫర్మేషన్ కావాలి. అమెరికా నుంచీ, వసుంధరని ఒకావిడ...”

“ఉన్నారసార్! ఆమె హాస్పిండు గూడా వున్నారు. ఎడమ వైపు డబల్ రూంలో దిగారు. వాళ్ల సదుపాయాలన్నీ నేనే చూస్తున్నా! రెండుపూటలా హోటల్ అప్పరాలో నుంచీ కారియర్ వస్తోంది...”

“చాల్లే గొడవ! ఇందాక చెప్పానే ఆడ మనిషి, ఒంటరిగా వున్నప్పుడు నేనావిడను కలుసుకోవాలి...”

“దానికేముంది సార్! మధ్యాహ్నం భోజనం కాగానే కాసేపు రెస్టు తీసుకుని ఆ మగాయన టాక్సీ చేయించుకుని వెళ్లిపోతాడు. రకరకాల రాళ్ళు, మట్టి దినుసులు,

ఆకులలములు ఓబుట్ట నిండుకూ సేకరించుకుని సాయంకాలమెప్పుడో తిరిగొస్తాడు...”

“మంచిది. వీలు చూచుకుని నాకు ఫోన్ చేస్తావు గదూ?”

“తప్పకుండా! అలాగే సార్!” ప్రాతిపదిక సిద్ధమైపోయిందన్న సంతృప్తితో, సోఫాలో చేరిగిలబడ్డ నరహరి, సీటు క్రింద టపాకాయ ప్రేలినట్టుగా ఎగిరిపడ్డాడు. గుమ్మంలో కాంచనమాల నిలబడి వుంది. నిల్చున్న తీరునుబట్టి చూస్తే, ఆమె తనతో ‘ఎన్ కౌంటరు’కు సిద్ధపడిన లక్షణాలు కొట్టొచ్చినట్టుగా కనిపిస్తున్నాయి.

“నిలబడిపోయావేం కాంచనా! రా, కూచో! ఏంకావాలి?” లోలోపల తల్లక్రిందులై పోతూనే అన్నాడు నరహరి.

“నాక్కావలసినవన్నీ నాకున్నాయి లెండి! ఇంకా మీకే ఏదో కావలసినట్టుంది. ఎవరికోసమో వాకబు చేస్తున్నట్టు వినిపిస్తే, ఆమాత్రం గ్రహించాను. ఏమండీ, పాతకేసే గదూ?”

చిక్కి బిక్కరించవలసిన పరిస్థితే అయినా, దిగజారి పోకుండా బింకాన్ని చిక్కబట్టుకున్నాడు నరహరి. లేని గాంభీర్యాన్ని ఒకబోస్తూ ‘యిహిహి’ అంటూ పళ్ళు యికిలించాడు. తానేమో దక్షిణ నాయకుడు! ఎందరో అమ్మాయిలు తన ప్రేమకోసం బడిగాపులు పడ్డారు. పడుతున్నారు. ఇకపైన పడగలరు. అందుకోసమని కట్టుకున్న భార్య అసూయపడడం పూర్తిగా నిషిద్ధం. ఆమె భూదేవిలా ఓరిమి గలిగి వుండాలి... ఈ భావాలన్నీ ఆ వెకిలి నవ్వులో ధ్వనించాయి.

మళ్ళీ కాంచనమాలే కొనసాగించింది - “ఎందుకంటే వసుంధర అనే అమ్మాయిని గురించి చాలా చాలా విషయాలు విన్నాను లెండి! ఎప్పుడైనా జ్ఞప్తికి వస్తే ‘పాపం, పూక్రీచర్’ అనుకుంటూ వుంటాను...”

ఆదమరిస్తే కాంచనమాల తన అంతు కనుక్కోగలదని నరహరికి తెలుసు. అందుచేత వీలయినంత ముక్తసరిగా ఈ ప్రసంగానికి ఫుల్స్టాప్ పెట్టదలచుకున్నాడు. “అబ్బే, వట్టి పరిచయమేలే కాంచనా! అంతకు మించి మరేమీలేదు. ఒకప్పుడీ వూళ్లోనే వుండేది. మునిసిసిపల్ హైస్కూల్లో బియిడి అసిస్టెంట్. ప్రయివేటుగా పరీక్షలేవో పాసయింది. ఎట్లాగో అమెరికా ఛాన్సు తగిలింది. తిరిగొచ్చిందని తెలిశాక ఒకసారి వెళ్లి పలకరించడం మర్యాదగా వుంటుందనుకున్నాను...”

“మర్యాదకేం భాగ్యం! తప్పకుండా వెళ్లిరండి. అయితే ఒక మంచి పని చేయడానికి జంకుగొంకులెందుకు? ముందుగా ఒక గూఢచారిని ఏర్పాటు చేసుకోవడం, ఏకాంతంలోనే ఆమెను కలుసుకోవాలనుకోవడం యిదంతా ఒక ఎత్తుగడలా తోచడం లేదంటారా?”

ఎలాగైతేనేమి, తిరగబడడానికి నరహరి కొక అవకాశం దొరికింది. “ఎత్తుగడ!

దేనికెత్తుగడ? ఏరాజ్యాలు పట్టుకోవాలని ఎత్తుగడ? చెబుతున్నాను కాంచనా! మాటల్ని జాగ్రత్తగా తూచి వాడడం మంచిది!”

“కోప్పడకండి!” సముదాయించినట్టుగా అంది కాంచనమాల. “ఎర్రగా బుర్రగా వున్నారుగదా అని ఎందరో అమ్మాయిలు మీ వెంటపడి వుంటారు అందరినీ పెళ్లాడడం సాధ్యమా? ఒప్పుకుంటాను. కానీ విచిత్రమేమిటంటే అప్పటి వరకు మిమ్మల్ని ప్రేమించడానికి గానీ, ప్రేమించబడడానికి గానీ ఆస్కారం లేని ఓ అమ్మాయిని మీరు పెళ్లాడేశారు. ఏమండీ, మీకిది ఆశ్చర్యంగా లేదూ?”

“నీకాశ్చర్యంగా వుందా ఏమిటి?”

“కార్యకారణ సంబంధం తెలిసినప్పుడు ఆశ్చర్యం దేనికి?” “కారణమా! ఏమిటది?” నరహరి కళ్లలోసూటిగా చూస్తూ అడిగింది కాంచనమాల - “మీకు తెలియదూ?”

ముఖాన మిరియాల చారు చల్లినట్టయింది నరహరికి. వలలో తగులుకున్న పిట్టలా గింజుకున్నాడు. కాంచనమాల కత్తికి రెండువైపులా పదునుండిపోయింది మరి! ‘భట సంఘంబులతో, రథావళులతో, భద్రేభ యూధంబుతో’ అన్నట్టుగా భారీ జవహారీతో, బంగారు గుడ్లు పెట్టే ఫిక్సెడ్ డిపాజిట్టుతో, టి.వి., ఫ్రిజ్, పట్టెమంచం, స్టీలు బీరువాలాంటి వస్తు సముదాయంతో వచ్చింది. కోరినట్టయితే కొండమీది కోతినైనా తెచ్చిపెట్టగల తండ్రి ఆమెకు కొండంత అండగా వున్నాడు. ఇలా బంగారు చెంచానోట్లో వుంచుకుని పుట్టినందుకు పరిహారంగా, ఆమె తెలివి తక్కువ బదుద్దాయి అయినా అయివుండొచ్చుగదా! అలా జరిగుంటే యికలేనిదేముంది? తనపైన కుట్రపన్నినట్టు భగవంతుడామెకు అమోఘమైన తెలివి తేటల్ని గూడా ప్రసాదించాడు.

“పిల్లలకు చదువు చెప్పుకునే పంతులమ్మగదూ!” స్వగతంలా చెప్పుకుపోసాగింది కాంచనమాల. “నమ్మివుంటుంది. ప్రేమించివుంటుంది. మనసు విప్పి మాట్లాడి వుంటుంది. ఉత్తరాలు రాసివుంటుంది. ఫోటోలకు గూడా దిగి వుంటుంది. అంతకు మించి నిరుపేద పంతులమ్మ ఏమివ్వగలుగుతుంది?”

“కాంచనా!” - ఉరిమినట్టుగా అన్నాడు నరహరి. “కట్నాలు, కానుకలు నాకు తృణప్రాయం. నాకు ప్రేమే ముఖ్యం. దాని తరువాతనే మిగిలినవన్నీ! వసుంధర నన్నెంతగా ప్రేమించిందో, అంతకు పదిరెట్లు ఎక్కువగా నేనామెను ప్రేమించాను. కానీ ఏంలాభం? పరిస్థితుల చేతిలో మనిషి ఒక్కొక్కప్పుడు కీలు బొమ్మగాక తప్పదు. వసుంధరను పెళ్లాడాలన్న నా ప్రతిపాదనకు బంధువులందరూ అడ్డుతగిలారు. ససేమిరా ఆపని జరగడానికి వీల్లేదని హాథం పట్టారు. నాకూ మతి పోయిందనుకో! ఏం చేయడానికి తోచిందిగాదు. చివరకు నిద్రమాత్రలు మింగేశాను కూడా!”

పెదవిపైకి రాబోయిన నవ్వును మునిపంటితో నొక్కిపట్టుకుంది కాంచనమాల. అగ్గిపైన గుగ్గిలంలా రేగిపోయాడు నరహరి. “ఏమిటి? నిద్రమాత్రలు మింగడమంటే నీకు నవ్వులాటగా వుందా?” అని గద్దించాడు.

“అబ్బే, లేదండీ!” అనునయిస్తున్నట్టుగా అంది కాంచనమాల. “నిద్రమాత్రల పట్ల నాకు చెప్పరానంత గౌరవం వుంది. ఒకేరాయితో రెండు పిట్టల్ని కొట్టడం గురించి వింటుంటాం. మూడు పిట్టల్ని పడగొట్టడమంటే సామాన్యమా? ‘అయ్యో, మన మూలంగా ఈ మానవుడు అఘాయిత్యాలకు పూనుకోనేల’ అంటూ, ఆ అమ్మాయి దారి నుంచీ వైదొలగడం ఒకటి. ‘ఆహా, ఈ మనిషి ఆ అమ్మాయిని ఎంత గాఢంగా ప్రేమించాడో గదా’ అన్న లోకుల సానుభూతికి నోచుకోవడం ఒకటి. లైన్ క్లియర్ గావడంతో అన్ని హంగులతోనూ ఒక అయినింటి అమ్మాయిని పెళ్లాడడం ఒకటి. మొత్తం మూడు పిట్టలు కాలేదా?”

“చాల్లే నోర్ముయ్”. గొంతుచించుకున్నట్టుగా అరిచాడు నరహరి. “మోతాదు కొంచెం ఎక్కువైనా, తక్షణం ట్రీట్మెంట్ జరక్కపోయినా నాకు నేలపైన నూకలు చెల్లిపోయి వుండేవి ఆసంగతి తెలీదేమో నీకు?”

“కానీ మీ తెలివితేటల పైన నాకు అపారమైన నమ్మకముంది...” చెక్కుచెదరకుండా ఈ మాట మాత్రం చెప్పి, కాంచనమాల నెమ్మదిగా గదిలోనుంచీ హాల్లోకి వెళ్లిపోయింది.

బిర్రబిగుసుకు పోయిన నరహరి శరీరం చాలాసేపటి వరకు సోఫాలో అచేతనంగా వుండిపోయింది.



వసుంధరను కలుసుకోవడంలో అనుకోని యిబ్బంది ఒకటి ఎదురైంది. భర్త బయటికి వెళ్లిపోయాక ఆమె గదిలో ఒంటరిగా వుండవలసింది. కానీ సమయానికి తెలిసిన వాళ్లెవరో వూడిపడ్డారు. వచ్చిన వాళ్లు నింపాదిగా గంటల తరబడీ మాట్లాడుతూ కూచున్నారు. తర్వాత వాళ్లను సాగనంపడం కోసం వసుంధర గూడా బయటకి వెళ్ళిపోయింది.

ఎప్పటికొస్తుందో తెలియని పరిస్థితి. ముళ్లపైన నిల్చున్నట్టుగా నరహరి ఆమెకోసం వేచి వుండిపోయాడు.

తీరిగ్గా అరగంట సేపటికి వసుంధర తిరిగొచ్చింది. వసారాలో మనిషి పొలకువ గమనించి తిరిగి చూచేసరికి, గోళ్ళు గిల్లుకుంటూ స్తంభం చాటున నిలబడివున్న నరహరి కనిపించాడు.

“హలో నరహరిగారూ! నమస్కారం. నేనొచ్చానని ఎలాగో తెలుసుకున్నారే! రండి, రండి” అంటూ గది తలుపులకున్న తాళం తిసింది. ‘కూచోండి’ అసటూ పేము కుర్చీ

చూపెట్టింది. 'అరరే, సమయానికి మావారు లేకపోయారే!' అని నొచ్చుకుంటూ కిటికీ తలుపులు తెరిచింది. లైట్లు వేసింది. ఫాన్ ఆన్ చేసింది. అటెండరును పిలిచి, కాఫీలు తెప్పించమని పురమాయించింది.

మనిషి కొంచెం లావెక్కింది. కళ్లలో కొత్తకాంతులు తొణికిసలారుతున్నాయి. ఆమె శోకదేవతలా లేదు. చైతన్య ప్రవంతిలా వుంది. ఓదార్చడానికి వెళ్ళిన నరహరి, ఓదార్చ బడడానికి సిద్ధంగా ముఖం వ్రేలాడ వేసుకుని కుర్చీలో కూర్చుని వున్నాడు.

వసుంధర కుశల ప్రశ్నలు వేయసాగింది. మామూలు విషయాలే! కానీ ప్రతి ప్రశ్నలోనూ లేని వ్యంగ్యమేదో స్ఫురిస్తూ వచ్చి నరహరి మెలికలు తిరిగి పోతున్నాడు.

బాగున్నారా? (బాగుండకేం! నిక్షేపంగా వుంటారు) ఏం చేస్తున్నారు? (చేయడానికేముంది? ఉన్నదేగా, పిట్టలవేట!) మీ భార్య పేరేమిటి? (పేరులో ఏముంది! భర్త హృదయంలో చోటుండడమే గదా భార్యకు పెన్నిధి!) ఏం చదువుకుంది? (భార్యకు విద్యా వివేకాలెందుకులెండి? ఎంత మూర్ఖురాలైతే అంత మంచిది.)

చాలా అవసరమైనప్పుడు పొడి మాటలు వల్లిస్తూ, మిగిలినప్పుడు గంగిరెద్దులా తలాడిస్తూ కూచున్నాడు నరహరి. శ్రోతను మరింక ఎలా ఎంటర్టెయిను 'చేయాలో తోచక, వసుంధర ఓ పత్రికను తిరగేస్తూ అందులో లీనమైపోయింది. తానక్కడికి రావడం పెద్ద పొరబాటైపోయిందని నరహరి కిప్పుడర్థమైపోయింది. మెడబట్టి గెంటినట్టుగా బయటపడాలనే వుంది. కానీ కాఫీ కోసం వెళ్ళిన కుర్రకుంక ఎంత సేపటికీ తిరిగి రావడంలేదు.

వాతావరణం ప్రశాంతంగానే వున్నప్పటికీ, మనసులో చెలరేగుతున్న అలజడివల్ల ఓటాక్సీ వచ్చి గెస్టుహౌసు ముందు ఆగిన శబ్దం నరహరికి వినిపించింది గాదు. బూట్ల చప్పుడు దగ్గరయ్యేసరికి అతడి గుండెల్లో రైళ్ళు పరుగెత్తాయి. గ్రీకు నాటకాల్లో హీరో వేషం వేయడానికి అన్ని అర్హతలు కలిగి వున్న ఒక మగరాయుడు ధాటీగా నడుచుకుంటూ గదిలోకి వచ్చేశాడు.

"ఏమండీ, వచ్చేశారా! నేను నరహరి అంటూ ఒకాయన్ను గురించి చెబుతుండే దాన్ని గదూ! ఈయనే!" వసుంధర పరిచయం కానిచ్చింది.

గొప్ప హాస్యసన్నివేశమేదో ఎదురైనట్టుగా ఆ పెద్ద మనిషి గొల్లున నవ్వేశాడు. "అట్లాగా! నరహరిగారంటే మీరేనా! గ్లాడ్ టు మీట్ యూ!" అంటూ చేయి సాచాడు.

ఆ దంపతుల వైపు బిక్క చూపులు చూస్తూన్నాడు నరహరి. ఉదయం కాంచనమాల దగ్గర తన పని పెనములో వేసి వార్చినట్టయింది. ఇప్పుడా పెనములో నుంచీ పొయ్యిలోకే గిరవాటు పెట్టినట్టయింది. ఒక్కంతా బొబ్బలెగిరి పోతున్నట్టయింది. ఈ గాయాలను మాన్పగల అమృత రసాయనం ఎక్కడ దొరుకుతుంది?

